

പുതിയ ബസ് ടെർമിനൽ കെട്ടിടം നിർമ്മിക്കുന്നതിനുള്ള തനത് ഫണ്ട് കണ്ടെത്തുന്നതിന് ഇപ്പോഴത്തെ സാമ്പത്തികസ്ഥിതിയിൽ നിർവ്വാഹമില്ല. പ്രസ്തുത ബസ് സ്റ്റേഷന്റെ നവീകരണ പ്രവൃത്തികൾക്കായി കിഫ്ബി മുഖാന്തരമോ എം.എൽ.എ-യുടെ ആസ്തിവികസന പദ്ധതിയിൽനിന്നോ തുക ലഭ്യമാകുന്ന മുറയ്ക്ക് ചങ്ങനാശ്ശേരി കെ.എസ്.ആർ.ടി.സി. ബസ് ടെർമിനലിന്റെ നിർമ്മാണ പ്രവൃത്തി നടത്താവുന്നതാണ്.

(10) സ്പോർട്സ് സ്കൂളിന്റെ അടിസ്ഥാന സൗകര്യ വികസനം

ശ്രീ. ജി. സ്റ്റീഫൻ: സർ, കേരളത്തിലെ ആദ്യത്തെ കായിക വിദ്യാലയമായ ജി.വി.രാജ സ്പോർട്സ് സ്കൂൾ 1975-ലാണ് സ്ഥാപിതമായത്. കേരളത്തിന്റെ കായിക പിതാവ് ലെഫ്. കേണൽ ഗോദവർമ്മ രാജയുടെ നാമധേയത്തിലാണ് ഈ സ്ഥാപനം അറിയപ്പെടുന്നത്. നിലവിൽ അരുവിക്കര ഗ്രാമപഞ്ചായത്തിലെ മൈലം എന്ന സ്ഥലത്താണ് പ്രസ്തുത സ്കൂൾ സ്ഥിതിചെയ്യുന്നത്. 6 മുതൽ 12 വരെ ക്ലാസ്സുകളിലെ കുട്ടികൾക്കാണ് പരിശീലനം നൽകുന്നത്. നിലവിൽ 450 വിദ്യാർത്ഥികളും 30 പരിശീലകരുമുണ്ട്. 2017-ൽ കായിക വകുപ്പ് ഈ സ്കൂൾ ഏറ്റെടുത്തു. രാജ്യത്തിന്റെ അഭിമാനതാരങ്ങളായ ഒളിമ്പ്യന്മാരായ ശ്രീമതി ഷൈനി വിൽസൺ, ശ്രീമതി കെ. എം. ബിനാമോൾ, ശ്രീ. പി. ആർ. ശ്രീജേഷ് എന്നിവർ ഇവിടെ പഠിച്ച വിദ്യാർത്ഥികളാണ്. ദേശീയ-അന്തർദേശീയ തലത്തിൽ അറിയപ്പെടുന്ന കായികതാരങ്ങളെ വളർത്തിയെടുക്കുന്ന സ്ഥാപനമാണ് റസിഡൻഷ്യൽ പരിശീലനമുള്ള ഈ സ്കൂൾ. ആൺകുട്ടികൾക്കും പെൺകുട്ടികൾക്കും പ്രത്യേകം ഹോസ്റ്റൽ സൗകര്യങ്ങൾ നിലവിലുണ്ട്. ഒന്നാം പിണറായി വിജയൻ സർക്കാർ പ്രസ്തുത സ്കൂളിനെ അന്തർദേശീയ നിലവാരത്തിൽ ഉയർത്തുന്നതിനു വേണ്ടി നിരവധി പദ്ധതികൾ ആവിഷ്കരിച്ച് നടപ്പിലാക്കിയിട്ടുണ്ട്. അത്ലറ്റിക്സ്, ബാസ്കറ്റ്ബോൾ, തായ്കോണ്ടോ, റസ്ലിംഗ്, ഹോക്കി, ഫുട്ബോൾ, വെയിറ്റ് ലിഫ്റ്റിംഗ്, ബോക്സിംഗ്, ജുഡോ, പെൺകുട്ടികൾക്കായി ക്രിക്കറ്റ് എന്നീ കായിക ഇനങ്ങൾക്കുള്ള പരിശീലനം ഈ സ്കൂളിൽ നൽകിവരുന്നു. കഴിഞ്ഞ എൽ.ഡി.എഫ്. സർക്കാർ 15 കോടി രൂപ ചെലവഴിച്ച് സിന്തറ്റിക് ഹോക്കി ടർഫ്, സിന്തറ്റിക് ഫുട്ബോൾ ടർഫ്, സിന്തറ്റിക് ടാക്ക്, ലോംഗ് ജമ്പ് പിറ്റ് എന്നിവ സ്ഥാപിച്ചു. ഈ സ്കൂളിന്റെ സുഗമമായ പ്രവർത്തനത്തിനാവശ്യമായ ഭൂമി നിലവിൽ ലഭ്യമല്ലായെന്നുള്ളതാണ് ഇപ്പോൾ സ്കൂൾ നേരിടുന്ന ഏറ്റവും വലിയ പ്രശ്നം. പെൺകുട്ടികൾക്കുള്ള ക്രിക്കറ്റ് പരിശീലനം, അത്ലറ്റ് പരിശീലനം, ദൈനംദിന കായിക പരിശീലനം എന്നിവയ്ക്ക് അധിക ഭൂമി ആവശ്യമാണ്. ഇതിനായി കഴിഞ്ഞ സർക്കാർ ഈ സ്കൂളിന്റെ ക്യാമ്പസിനോട് ചേർന്നുകിടക്കുന്ന റവന്യൂ വകുപ്പിന്റെ മൂന്ന് ഏക്കറോളം ഭൂമി ഏറ്റെടുക്കുന്നതിനുള്ള പ്രാഥമിക പ്രവർത്തനം നടത്തിയിരുന്നു.

എന്നാൽ തുടർനടപടികൾ നടക്കാത്തതിന്റെ ഭാഗമായി ജി.വി. രാജ സൂളിനുവേണ്ടി ഭൂമി വിട്ടുകിട്ടിയിട്ടില്ല. നിലവിലെ സ്പോർട്സ് വകുപ്പുമന്ത്രി ചുമതലയേറ്റെടുത്ത് ആഴ്ചകൾക്കുതന്നെ സ്കൂൾ സന്ദർശിക്കുകയും അവിടത്തെ പ്രശ്നങ്ങൾ പരിഹരിക്കുകയും ചെയ്തു. സംസ്ഥാനത്തിന് അഭിമാനമായ രാജ്യാന്തരനിലവാരം പുലർത്തുന്ന സ്പോർട്സ് സൂളിന്റെ സ്ഥലപരിമിതി പരിഹരിക്കുന്നതിനും മെച്ചപ്പെട്ട സൗകര്യങ്ങളൊരുക്കുന്നതിനും സൂളിന് ലഭ്യമാക്കേണ്ട ഭൂമി ഏറ്റെടുത്ത് പ്രവർത്തനങ്ങൾ സുഗമമാക്കുന്നതിനും അതിലൂടെ കുട്ടികളുടെ കായികശേഷി വർദ്ധിപ്പിച്ച് കൂടുതൽ കായിക താരങ്ങളെ വളർത്തിയെടുക്കുന്നതിനും സ്പോർട്സ് വകുപ്പിന്റെ അടിയന്തരശ്രദ്ധ പതിയണം.

കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി (ശ്രീ. വി. അബ്ദുറഹിമാൻ): സർ, ബഹുമാനപ്പെട്ട അംഗം ഇവിടെ അവതരിപ്പിച്ചത് വളരെ പ്രസക്തമായ ഒരു സബ്മിഷനാണ്. സംസ്ഥാന കായിക യുവജന കാര്യാലയത്തിനകീഴിൽ കായികമേഖലയുടെ സമഗ്ര വികസനം ലക്ഷ്യമിട്ട് തിരുവനന്തപുരം ജില്ലയിൽ നെടുമങ്ങാട് താലൂക്കിലെ അരുവിക്കര വില്ലേജിൽ പ്രവർത്തിക്കുന്ന ജി.വി.രാജ സ്പോർട്സ് സൂളിന് അനുബന്ധമായി 41-ാം ബ്ലോക്കിൽപ്പെട്ട 137/4, 137/5, 137/32, 137/35 എന്നീ സർവ്വേ നമ്പരുകളിൽ സ്ഥിതിചെയ്യുന്ന മൂന്ന് ഏക്കറോളം സർക്കാർ ഭൂമി സൂളിന്റെ വികസനത്തിനായി വിട്ടുകിട്ടുന്നതിനുവേണ്ടി തഹസിൽദാർ ആൻഡ് എക്സിക്യൂട്ടീവ് മജിസ്ട്രേറ്റിന് അപേക്ഷ സമർപ്പിച്ചിട്ടുണ്ട്. അതോടൊപ്പം മേൽ ഭൂമി ഏറ്റെടുക്കാനുള്ള നടപടികൾ കൈക്കൊള്ളണമെന്നും കായിക യുവജനകാര്യ ഡയറക്ടർ അഭ്യർത്ഥിച്ചിരുന്നു. തുടർനടപടിക്കായി വിലനിർണ്ണയ സ്റ്റേറ്റ്മെന്റ് തയ്യാറാക്കുന്നതിന് മേൽ സർവ്വേ നമ്പരിനോട് ചേർന്നുകിടക്കുന്ന അടുത്ത കാലത്ത് രജിസ്ട്രേഷൻ നടപടി പൂർത്തീകരിച്ച മൂന്ന് വസ്തുക്കളുടെ വിലയാധാരങ്ങളുടെ പകർപ്പ് അടിയന്തരമായി ലഭ്യമാക്കണമെന്ന് വെള്ളനാട് സബ് രജിസ്ട്രാറോട് ഡയറക്ടർ അപേക്ഷിച്ചിരുന്നു. ഇതുമായി ബന്ധപ്പെട്ട് മേൽ സർവ്വേ നമ്പരുകളിൽ നിലവിൽ കയ്യേറ്റങ്ങളുള്ളതായും കയ്യേറ്റമൊഴിപ്പിക്കലിന് എതിരെ ഓപ്പൺ പെറ്റീഷൻ നിലനിൽക്കുന്നതായും മേൽ സാഹചര്യത്തിൽ ബന്ധപ്പെട്ട ഭൂമി സംബന്ധിച്ചുള്ള സമഗ്ര സർവ്വേ നടത്തി ആവശ്യമായ എല്ലാ റെക്കോർഡുകളും പരിശോധിച്ച് ആവശ്യമെങ്കിൽ തണ്ടപ്പേർ കക്ഷികളെ നേരിട്ട് കേട്ട് സർക്കാർ ഭൂമി തിട്ടപ്പെടുത്തുകയും ബന്ധപ്പെട്ട ഭൂമിയിൽ കയ്യേറ്റമോ കേസുകളോ നിലവിലില്ലെന്നും ഉറപ്പുവരുത്തി കായികവകുപ്പിന് കൈമാറുന്നതിനുള്ള ശുപാർശ ലഭ്യമാക്കാൻ നെടുമങ്ങാട് തഹസിൽദാറോട് തിരുവനന്തപുരം ജില്ലാ കളക്ടർ ആവശ്യപ്പെട്ടിട്ടുണ്ട്.